

डीसीएम श्रीराम की इकाई फेनेस्टा ने भिवाड़ी में संयंत्र लगाने के लिये किया 25 करोड़ रुपये का निवेश



DCM SHRIRAM

नई दिल्ली। विभिन्न क्षेत्रों में कारोबार करने वाले कंपनी समूह डीसीएम श्रीराम की इकाई फेनेस्टा ने राजस्थान के भिवाड़ी में लगभग 25 करोड़ रुपये का निवेश कर के एल्यूमीनियम के खिड़की और दरवाजे बनाने का एक कारखाना लगाया है। कंपनी के एक अधिकारी ने इसकी जानकारी दी। समूह की योजना पोर्टफोलियो का विस्तार करने और बाजार हिस्सेदारी बढ़ाने की है। डीसीएम श्रीराम बीज, उर्वरक, रसायन और चीनी के व्यवसायों में उपस्थित है।

उसने फेनेस्टा बिल्डिंग सिस्टम्स के माध्यम से 2002 में यूपीवीसी खिड़कियों और दरवाजों के कारोबार में प्रवेश किया था। अब कंपनी एल्यूमीनियम की

खिड़कियां व दरवाजों के कारोबार में उतरने जा रही है। पिछले वित्त वर्ष में डीसीएम श्रीराम ने करीब 7,800 करोड़ रुपये का कारोबार किया था, जिसमें फेनेस्टा ने करीब 420 करोड़ रुपये का योगदान दिया था। फेनेस्टा के कारोबार प्रमुख साकेत जैन ने बताया, “हम एल्यूमीनियम की खिड़कियों और दरवाजों के निर्माण के लिये एक संयंत्र लगाने जा रहे हैं। यह संयंत्र भिवाड़ी में हमारे यूपीवीसी संयंत्र के साथ ही होगा।” उन्होंने कहा कि कंपनी ने अभी इसके लिये 25 करोड़ रुपये का निवेश किया है और इस कारोबार को बढ़ाने के लिये अगले एक साल में अतिरिक्त 10 करोड़ रुपये निवेश करेगी। जैन ने कहा, “भारत में खिड़कियों और दरवाजों का बाजार सालाना करीब 15 हजार करोड़ रुपये का है।